



వెనుతిరగని వెన్నెల

- డి.కె.గీతా మాధవి



జరిగిన కథ: అమెరికాలో తన తల్లికి స్నేహితురాలు, స్త్రీలకు సహాయం చేసే సంస్థ "సహాయ"ను నడిపే ఉదయినిని కలవడానికి వస్తుంది సమీర. నాలుగు నెలల గర్భవతైన సమీర, తనకు విడాకులు తీసుకోవాలని ఉందని, అందుకు దోహదమైన పరిస్థితుల్ని చెబుతుంది. ఉదయిని "తన్మయి" కథ చెబుతాను, విన్నాక ఆలోచించుకోమని చెబుతుంది సమీరతో. చుట్టూల వెళ్లి లో కలుసుకున్న తన్మయి, శేఖర్ లకు పెద్దవాళ్ల అనుమతితో వెళ్లిజరుగుతుంది. వెళ్లయిన మరుక్షణం నించే శేఖర్ అసలు స్వరూపం బయట పడుతుంది. మొదటి సంవత్సరంలోనే అబ్బాయి పుడతాడు. కష్టమీద తన్మయి యూనివర్సిటీ లో ఎమ్మె పాసవుతుంది. తన్మయి ఆశయాల్ని భరించలేని శేఖర్ గొడవ చేసి ఇంట్లో నుంచి వెళ్లిపోయి విడాకుల నోటీసు పంపుతాడు. తన్మయి కష్టపడి జే.ఆర్.ఎఫ్ సాధిస్తుంది. ఎన్నో రోజులు పోరాడి, చివరికి శేఖర్ కు తనే విడాకులు ఇస్తుంది. . హైదరాబాదు కు దగ్గర్లో తన్మయికి లెక్కర్ గా ఉద్యోగం వస్తుంది. చిన్ననాటి స్నేహితుడు ప్రభు అనుకోకుండా మళ్లీ ఎదురవుతాడు.



-47-

విశాఖపట్నం నించి తిరిగొచ్చిన మర్నాడంతా "ఆదివారం వస్తున్నాను" అన్న ప్రభు మాటలే చెవిన తిరుగుతూ ఉన్నాయి. అతనికి తన గురించి ఏం తెలుసని? చిన్నప్పుడెప్పుడో తనతో కలిసి చదువుకున్నాడు. ఇన్నేళ్ల తర్వాత తను ఒంటరిగా జీవితాన్నీడడాన్ని ప్రత్యక్షంగా చూస్తున్నాడు. ఈ మధ్య అసలేం జరిగిందో, ఎందుకు తను ఒంటరిగా ఉండాల్సి వస్తూందో అతనెప్పుడూ అడిగి తెలుసుకునే ప్రయత్నం చెయ్యలేదు. మరి అది అతని సంస్కారమో, ఆసక్తి రాహిత్యమో. కొంతైనా ఊహించి ఉంటాడనేది వాస్తవం, కానీ ఏం ఊహించుకుంటున్నాడనేది ఆలోచించడం ఇష్టం లేదు. ప్రభు రాగానే ఖరాఖండీగా అదే అడిగేసింది తన్మయి.

"ఏం తెలియాలి?" అని తిరుగు ప్రశ్న వేసాడు.

"నా గతం గురించి..." అంటూ చెప్పబోతున్న తన్మయిని మధ్యలోనే ఆపుతూ "నాకు తెలుసుకోవాలన్న అవసరం లేదు" అన్నాడు.

"అంటే తెలుసుకోవాలన్న ఆసక్తి లేదా, ఇష్టం లేదా?" అంది రెట్టిస్తూ.

"అవసరం లేదు" అంటున్నాను అన్నాడు స్థిరంగా ఒత్తి పలుకుతూ.

అయినా నాకు చెప్పాల్సిన అవసరం ఉంది.

"నేను ఎన్ని బాధలు పడ్డానో తెలిస్తే నువ్వు నా వెంట ఇలా పడవు. ఇప్పుడిప్పుడే నా హృదయం కాస్త కాస్త గా కోలుకుంటుంది. నేను దేనికీ సిద్ధంగా లేను."

అంది తన్మయి.

మాటల్లో అతన్ని ఏకవచన ప్రయోగం చేసేదన్న విషయం చప్పున గుర్తు వచ్చి "మీరు..." అంది సర్దుకుంటూ.

"వద్దు. నువ్వు అనే అను తనూ" అన్నాడు గద్దదికంగా.

చప్పున అతని వైపు ఆరాధనగా చూసి వెంటనే కళ్లు దించుకుంది.

తనకి ఆ పిలుపు ఎంతిష్టమో అతనికి అర్థమయినట్లు "తనూ, నీకు చెప్పాలనిపిస్తే చెప్పు. అలాగైనా నీ బాధ తగ్గుతుందేమో" అన్నాడు ఎదురుగా గోడకి జేరబడి

కూచుంటూ.

తన్నయి జీవితంలోని ఒక్కొక్క అధ్యయనం మెల్లిగా చెప్పు ఉండగా తన కళ్లలోకి చూస్తూ వినసాగేడు.

"...అలా చివరికి నా జీవితం ఈ ఊరికి చేరింది" అని తన్నయి ముగించగానే

"శభాష్ తనూ! నీ గాఢ వింటున్నంతసేపూ నాకు నచ్చినదేవిటంటే ఒక్క కన్నీటి బొట్టు కూడా రాలకుండా నువ్వు ధైర్యంగా చెప్పిన విధానం. అంతటి దారుణ జీవితాన్ని అవలీలగా దాటి రాగలిగిన నీ స్థయిర్యానికి జోహార్లు. ఐ అడ్మయిర్ యూ. అని ఒక్క క్షణం ఆగి ఊపిరి తీసుకుని, "మనం పెళ్లి చేసుకుందాం" అన్నాడు స్థిరంగా.

తన్నయి అదిరిపడింది.

"పెళ్లి" అనే మాటే తనకు చేదు జ్ఞాపకం. ఒక్కసారిగా దుఃఖం చుట్టుముట్టింది.

"అయ్యో, నేనూ నీకు దుఃఖం తెప్పిస్తున్నానా?" అన్నాడు ఆదుర్దాగా దగ్గరకు జరిగి.

"వద్దు ప్రభూ, నా నించి దూరంగా వెళ్లిపో" అంది కళ్లనీళ్లతో అతనించి దూరంగా జరుగుతూ.

"ఎందుకు వెళ్లిపో?" అన్నాడు మొండిగా.

తన దగ్గర సరైన సమాధానం లేదని తన్నయికి తెలుసు.

"ఎందుకంటే నా మనసు ఇంకా కోలుకోలేదు. ఎప్పటికీ కోలుకుంటుందో తెలీదు. పైగా నాతో జీవనం వల్ల నీ జీవితమూ ములగడం నాకిష్టం లేదు. నువ్వు నా గాఢ విన్న ఆవేశంలో నా మీద జాలితో పెళ్లి చేసుకోవాలని అనుకుంటున్నావు. పైగా మనిద్దరి కుటుంబాలూ హర్షించవు, ఒప్పుకోవు. ఇవన్నీ నాకు సుతరామూ ఇష్టం లేవు. నిరంతరం పోరాడి అలిసిపోయాను. ఇక నా వల్ల కాదు. దయచేసి నన్ను వదిలి ఇప్పుడే వెళ్లిపో" అంది రెండు చేతులూ ఎత్తి నమస్కరిస్తూ.

"నేనేదో ఆవేశంలో నిన్ను పెళ్లి చేసుకుంటానన్నానని అనుకుంటున్నావు కదూ! ఇదంతా ఆవేశం కాదు, నిజమని నన్నెలా నిరూపించమంటావు?" అన్నాడు మరింత స్థిరంగా.

"అయినా నా గురించి మాత్రమే నువ్వు ఆలోచిస్తున్నావు, బాబు మాటేవిటి?" అంది తీక్షణంగా.

"వాడు నీ శరీరంలో భాగం, వాడూ నీతో సమానం నాకు" అన్నాడు అంతే తీక్షణంగా.

"ఊహూ. నువ్వు నా మీద జాలితోనూ, సానుభూతితోనూ తాత్కాలిక ఆవేశం లో నిర్ణయం తీసుకుంటున్నావు" అంది మళ్లీ.

"అలాగా, బహుశా: నేను ఇప్పుడు చెప్పడం వల్ల నీకు ఆ అభిప్రాయం కలుగుతున్నట్లుంది. చెప్పు నన్నేం చెయ్యమంటావో" అన్నాడు.

ఒక్క నిమిషం ఆగి "తాత్కాలికంగా అతన్ని అక్కణ్ణించి పంపివేయాలన్నదే లక్ష్యంగా

"ఒక ఏడాది తర్వాత కూడా నీకు ఇదే అభిప్రాయం కలిగితే అప్పుడు చూద్దాం" అంది నెమ్మదిగా.

చాలా సేపు నిశ్శబ్దం ఆవరించింది వారిద్దరి మధ్య.

"సరే వెళ్లిస్తాను. నీకోసమే ఇప్పుడు వెళ్తున్నాను. నిన్ను దక్కించుకోవడం కోసమే" అన్నాడు లేస్తూ.

వెళ్లబోతూ గుమ్మం దగ్గర ఆగిన ప్రభు మీంచి దృష్టి పై కప్పు వైపు మరల్చి, "మరొక్క మాట, ఈ ఏడాదీ నన్ను చూడడానికి రావద్దు" అంది.

అతను వెళ్లగానే మూసిన తలుపుల దాపున కూలబడి "ప్రభూ!" అంటూ వెక్కి వెక్కి రోదించసాగింది.

నిజానికి అతని పట్ల తనకూ అనుకోని ప్రేమ మొదలయ్యిందన్న సంగతి అప్పుడే తన్నయికి పూర్తిగా అర్థం కాసాగింది.

నిస్సాణగా నేల మీద ఒరిగి తనలో తన దుఃఖించ సాగింది.

మరో గంట తర్వాత బయట స్నేహితులతో ఆడుకుంటున్న బాబు లోపలికి పరుగెత్తుకొచ్చి "అమ్మా" అని కుదిపే వరకూ అలాగే ఉండిపోయింది.

★★★

సాయంత్రం మనసు మరి దుఃఖ భారంతో మూలుగుతూ తల నొప్పి ప్రారంభం కావడంతో మాత్ర ఒకటి వేసుకుని త్వరగా నిద్రకు పక్రమించింది. నిద్ర రాని మనసు పొద్దుటి సంభాషణని మళ్లీ గుర్తు తేసాగింది తన్నయి మనసులో అనేక భయాలు కలగావులగంగా ముంచెత్తుతూ. గడచిన జీవితం నించి ఏమి నేర్చుకుంది తను? ఇప్పటికీ ఎవర్ని నమ్మచో, ఎవర్ని నమ్మకూడదో తెలీని పరిస్థితి.

అడుగు ముందుకు వెయ్యాలంటే భయాందోళనలు. మోసం తప్ప పరిపూర్ణమైన గొప్ప ప్రేమ ఉందా ఈ ప్రపంచంలో! ప్రభు మోసగాడు కాదని మనసుకి అనిపిస్తున్నా, "తన అంచనా తప్పిపోయేనో?" అన్న ప్రశ్న ముందుకు కదలనివ్వడం లేదు. అతనికి తను చెప్పిన కారణాలన్నీ నిజమైనవే. తన మనసు ఇంకా కోలుకోలేదు. శేఖర్ నించి విడిపోయి దాదాపు రెండేళ్లు కావస్తున్నా తన మనసింకా కోలుకోలేదు. ఏ ఒక్క విషయమూ మరిచిపోలేకపోతూంది. ఎవర్ని చూసినా ఏదో ఒక సందర్భంలో గత జీవితం కళ్ల ముందు కదలాడడం, బాధ తన్నుకు రావడం. శేఖర్ తో విసిగిపోయిన తనకి స్నేహితుడనుకున్న కరుణ దుర్మార్గంగా తనని రెండో భార్య గా చేసుకోవాలనుందని మగవాళ్లమీదే అసహ్యం వుట్టించేడు.

అప్పుడప్పుడే మానుతున్న గాయాన్ని మళ్లీ రేపినట్లు నిన్ను గాక మొన్న శేఖర్ రైలులో ప్రత్యక్షమయ్యేడు. కఠినమైన అతని మాటలు, చూపులు తన బాధని తిరగతోడేయి. తనెందుకంత బద్ధ శత్రువయ్యిందతనికి? ఉద్దేశ్య పూర్వకంగా అతను చేసినవి కప్పిపెట్టుకోవడానికి తనని శత్రువుగా అందరి దృష్టిలోనూ చిత్రీకరించేడు. పసివాడెదురుగా రైలులో అతను ప్రవర్తించిన తీరు చూస్తే కంపరం వుట్టుకొచ్చింది. ఇక ప్రభు తనతో జీవితం పంచుకోవడం వల్ల అతనికి ఎటు వైపు నించి ఏం కష్టాలు వస్తాయో తెలీదు. అతనికిదే మొదటి పెళ్లి. తనకి రెండో సారి. ఈ విషయం అతన్ని భవిష్యత్తులో ఎప్పుడైనా బాధించొచ్చు.

అతను తన గాధ విన్న ఆవేశంలో, జాలితో మాట్లాడుతున్నాడు. తన పట్ల సానుభూతితో అతను తన్ని పెళ్లి చేసుకోవడం తనకి సుతరామూ ఇష్టం లేదు. ఆవేశం లో తీసుకున్న నిర్ణయాలు ఎంత కాలం నిలబడతాయో తెలీదు. తీరా చేసుకున్న కొద్ది నాళ్లలో అతనికి తను వొద్దనిపిస్తే? ఇక ఇరువైపులా తల్లిదండ్రులు, బంధువులు ఎవరూ ఈ నిర్ణయాన్ని ఒప్పుకోరు. అతనికీ, తనకీ ఇరువైపులా కుటుంబాలు, ఆర్థిక పరిస్థితులు, కులాలు, మతాలు ఎందులోనూ సారూప్యత లేదు. వీటన్నిటినీ మించి తను డైవోర్సీ, పిల్లాడి తల్లి. ఇన్నిటిని ఎదుర్కొని తామిద్దరూ ఎవర్నయినా ఒప్పించడం అన్నవి జరిగే పని కాదు.

తామిద్దరూ అనుకుంటే సరిపోదు. ఇరువైపులా ఉన్న వాళ్లంతా ఒప్పుకోవాలి. అది జరిగే పని కానప్పుడు ఇటువంటి ఆశలు పెంచుకోకపోవడమే మంచిది.

ఇక తనకి ఇలా ఒంటరి జీవితం రాసిపెట్టి ఉంది. ఎవరూ తన జీవితాన్ని సరిదిద్దలేరు. ఇంతే. రాత్రంతా కలత నిద్రలో, ఆలోచనలతో అటూ ఇటూ దొర్లుతూ అశాంతిగా గడిపింది తనయి.

★★★

తెల్లారి కాలేజీకి వెళ్లడానికి రెడీ అవుతుండగా "ఏం మేడం, అంతా మంచిగనే ఉన్నవా?" అని పలకరించింది తాయిబా గుమ్మం దగ్గరికి వచ్చి.

అవున్నట్లు తలూపింది తనయి.

"నిన్న రాత్రి ఏమో ఏడుస్తున్నట్లు శబ్దం ఇనొచ్చింది. ఎవరో, ఏమో అని మస్తు పరేషనయ్యిన. నువ్వయితే కాదు కదా!" అంది.

కాదన్నట్లు తలూపింది తనయి.

"ఎవరో, ఏమో పాపం" అని నిట్టూర్చి "సెలవల్ల బండి కోసరం మెకానిక్కు అచ్చి పొయ్యిండు మేడం, మీరు తీసుకుంటరా వేరోల్లకి అమ్ముకోవాలూ? అనడిగిండు. నాకు తెల్వదని చెప్పిన" అంది.

"ఊ.. "అని నిట్టూర్చింది తనయి.

దారంట ఎవరు పిల్లల్ని బళ్ల మీద ఎక్కించుకుని వెళ్తున్నా ఆశగా చూస్తున్న బాబు ముఖం ఎప్పుడూ గమనిస్తూనే ఉంది.

"నాకు నాన్న లేకపోవడం వల్ల నేనెప్పుడూ బండి మీద వెళ్లలేకపోయేను" అని వాడు బాధ పడున్నాడేమో అని కూడా అనిపిస్తూంది.

వాడికి ఏ లోటూ రాకుండా పెంచడమే తన లక్ష్యం. పైగా చీటీ పాడిన డబ్బులు రెడీగా ఉన్నాయి. ఇక ఆలోచన అనవసరం అని తోచింది తనయికి. కాలేజీకి వెళ్ళే త్రోవలో బ్యాంకుకి వెళ్లి డబ్బులు డ్రా చేసింది. మెకానిక్కు మధ్యాహ్నం బండి పట్టుకొచ్చి ఇచ్చేడు. ఆ సాయంత్రం ఇంటికి బండి వేసుకొచ్చింది. తన జీవితంలో తను కొనుక్కున్న మొదటి పెద్ద వస్తువు! ముట్టుకుంటే అనిర్వచనీయమైన ఆనందం కలగసాగింది. స్టాండు వేసి, బండికి దారంట అంటిన దుమ్ము తుడవసాగింది.

స్కూలు బస్సు ఆగగానే ఇంటికి పరుగెత్తుకొచ్చిన బాబు వాకిట్లో బండి చూసి ఆగిపోయేడు.

బండి "మనదేనా అమ్మా!?" మనదేనా?" అని వెలిగిపోతున్న వాడి ముఖం చూస్తే తనయికి బాగా ముద్దొచ్చింది.

గబగబా ముఖం కడిగి బట్టలు మార్చి, "దా, అయిసుక్రీము కొనిబెడతా" అంది బండి స్టాండు తీస్తూ. హాండిల్ ముందు నిలబడి కుదుపులతో బాటూ ఎగురుతున్న బాబు సంతోషాన్ని చూసి మురిసిపోయింది తన్మయి.

★★★

మర్నాడు కాలేజీలో మధ్య విరామంలో మేథ్స్ లెక్చరరు "డిగ్రీ కాలేజీలో పరీక్షలకి ఇన్విజిలేషన్ కి పోతరా మేడం?" అనడిగేడు.

తన్మయి అదేవిటన్నట్టు చూసింది. "ఓపన్ యూనివర్సిటీ పరీక్షలు జరుగుతున్నాయి. ఆదివారం ఇన్విజిలేషను కు ఎవరూ దొరకత లేదని ఆ కాలేజీ ప్రిన్సిపలు మన కాలేజీకి ఫోను చేసిందన్నట్లు. మీరు ఊర్లనే ఉంటారు కదా. కాలీగా ఉంటే పోవురి. పైసలు కూడా వస్తాయి." అన్నాడు

తన్మయి "అలాగే సర్. నా పేరు రాసుకోండి, కానీ బాబు...." అంది సందేహంగా.

"మీ సారు గిట్ల పట్టుకోరా మేడం ఒక్క పూటకి" అన్నాడు.

ఇంతలో అక్కడే గుమ్మం దగ్గర నిలబడ్డ తాయిబా, "బాబుని నేను సూసుకుంటలే మేడం తియ్యి" అంది.

తన ప్రశ్నకి సమాధానం తన్మయి నించి రాసండుకు ఒకింత నిరాశపడ్డట్లు ముఖం పెట్టేడాయన. తన గురించి తెలిసి అడుగుతున్నాడో, తెలియక అడుగుతున్నాడో తెలియలేదు తన్మయికి. అతను మామూలుగానే అడిగినా తన గురించి అతను ఆరా తీస్తున్నట్లు భావన కలిగింది తన్మయికి.

"నేను ఒంటరిగానే ఉంటాను సర్. నేను డైవోర్సిని" అంది సీరియస్ గా.

"అయ్యో, సారీ మేడం తెల్యక అడిగినా. ఏమైంది?" అన్నాడు తెలుసుకోవడానికి కుతూహలంగా.

తన్మయికి చికాకు వేసుకొచ్చింది. చెప్పేందుకు అది చిన్న గాథ కాదు, గొప్ప గాథ కాదు. పైగా ఇలా అస్తమాటు తన గడచిన జీవితాన్ని తలుచుకుంటూ బతకడం దుర్భరంగా ఉంది.

"ఏదో లెండి, తర్వాతెప్పుడైనా చెప్తాను" అని అక్కణ్ణించి లేచింది.

ఈ ప్రపంచం ఎక్కడికెళ్లినా తనని ఒంటరిగా, ప్రశాంతంగా బతకనివ్వదు. కాలేజీ బయట వరండా లోకి వచ్చింది. ఊరి చివర ఉండడం వల్ల కాలేజీని ఆసుకుని పొద్దు తిరుగుడు తోటలు విరగబూసి ఉన్నాయి. ఆ పక్కనే మొక్క జొన్న చేలు. మరొక వైపు అక్కడక్కడా తుప్పలంటి సీతాఫలాల చెట్లు. బయటికి రాగానే మనసులోని అలజడి కాస్త ఉపశమించింది. ప్రిన్సిపాలు గారితో చెప్పి కాలేజీ బయటికి వచ్చింది. కాలేజీ మలుపు దాటే వరకూ చూసుకోలేదు. తన వెనకే నలుగురు కాలేజీ పిల్లలు కూడా వస్తున్న సంగతి.

"ఏమిరా, క్లాసు లేదా?" అంది ఆగి వెనక్కి తిరిగి గంభీరంగా.

"లేదు మేడం, ఇయ్యేల మా ఎకనామిక్సు సారు రాలే" అన్నారు వాళ్లు ముక్త కంఠంతో.

"ఇటెక్కడికి మరి?" అంది.

"మీ కోసమే మేడం" అన్నారు మళ్లీ.

ఆశ్చర్యపోయింది తన్మయి.

"నాకు తోడుగానా? ఎందుకు?" అంది.

"ఏం లే మేడం, పొలాల పురుగూ పుట్రా ఉంటాయి, అల్లరి పోరగాల్లు ఉంటారు. మేడం ఒక్కతే పోతూందని ఇగో ఈడంటే తోడు వొద్దమని అచ్చినం" అని అందులో ఒకబ్బాయిని చూపించేరు.

తన్మయికి సంతోషంతో కళ్ల నీళ్లు నిండేయి. తనొక్కతే వెళ్తుందని ఎస్కార్టు వచ్చేరన్నమాట. ఎంత ప్రేమ ఈ పిల్లలకి! వీళ్లతో తనెప్పుడూ దండించినట్లు మాట్లాడడమే గానీ ప్రేమగా మాట్లాడలేదు ఇప్పటి వరకూ.

"ఊ అయితే, అలా వెనక నడవక్కరలేదు. నాతో నడవండి" అంది నవ్వుతూ.

ఇక హుషారుగా కబుర్లు చెప్పడం మొదలు పెట్టేరు వాళ్లు. అందులో ఎవరికీ సరైన కాలి జోళ్లు కానీ, మంచి బట్టలు గానీ లేకపోవడం గమనించి మనసు బాధ వేసింది తనమయికి.

వీళ్లని చూస్తూ ఉంటే తను ఇంటర్మీడియేట్ చదువుకున్న రోజులు జ్ఞాపకం వచ్చేయి. పదిహేను, పదహారు సంవత్సరాల లేత వయస్సులో ప్రపంచం ఎంత అందంగానో కనిపించేది.

కానీ అప్పట్లో తాము ఇలా లెక్కరల్లతో మాట్లాడడానికే భయపడే వాళ్లు. ఇంతలో త్రోవ పక్కన ఒక కర్ర ముక్క విరిచి తెచ్చి ఇచ్చేడు అందులో ఒక కుర్రాడు.

"గప్పుడు తోటకి పొయ్యినా కర్ర పట్టుకో మేడం. పురుగు పుట్రా గురించే కాదు, మంచిగా నడవొస్తది" అన్నాడు.

అంతా నవ్వారు. తనమయికి వాళ్లని చూసి భలే ముచ్చటేసింది.

తనకి తోడుగా రావాలన్న ఆలోచన కలిగినందుకే మనస్సులోనే అందరికీ కృతజ్ఞతలు చెప్పుకుంది.

"ఊ..చెప్పండి. పొద్దుట పూట కాలేజీకి ఎందుకు లేటుగా వస్తారు మీరు?" అంది ఊరికే వాళ్లని మాట్లాడాలింఛాలని.

"పొద్దుగాల నల్లలోస్తయి మేడం. ఇంటి కాడ తాగనీకి, తానాలకి నీల్లు మోసినాకే బయల్లి రావాలె" అన్నాడు ఒకబ్బాయి.

"మా ఊరికాణ్ణించి ఆరు మైళ్లు నడిసి రావాలె. దినామూ బస్సు కి పైనలేడికెల్లి ఒస్తాయి మేడం?" అన్నాడింతలో మరొకబ్బాయి.

"మేడం సదువు మీరు ఎంత సెప్పినా ఇంటి కాడ "పనికిబోరా పైనలోస్తయే" అంటారు. స్కాలర్ షిప్పు వస్తదని మా నాయిన్ని ఒప్పించిన, ఇగో ఈడది విని నవ్వబట్టే" ----

"పొద్దుగాల బువ్వేడొస్తది మేడం, ఏదో టీ తాగి వచ్చుడు, పొద్దుమీకి ఒక్కపూటే ఇంత తినేది" ----

పిల్లలు అవన్నీ అతి మామూలుగా చెప్పుకెళ్లిపోతుంటే వింటున్న తనమయికి చెప్పలేని బాధ తన్నుకు రాసాగింది.

ఇంత కటిక పేదరికంలో ఉన్న ఈ పిల్లలు చినిగిన బట్టలు, తెగిన చెప్పులు కాక ఏం వేసుకుని వస్తారు?

తిరిగి వెనక్కి వచ్చేక తిన్నగా ప్రిన్సిపాల్ యాదగిరి గారి దగ్గరకు వెళ్లింది.

"మీరు మధ్యాహ్న భోజన పథకం గురించి ఆలోచిద్దామన్నారు కదా! మొదలు పెడదాం సర్" అంది.

"గట్లనే మేడం. కానీ గీ పోరలు కాలేజీ ఇడిసిపెట్టిందాక ఉండి సదువుత మంటే గదా! అయినా స్టాఫ్ మీటింగు పెట్టి సూద్దాం " అన్నారాయన సాలోచనగా.

"భోజన పథకానికి ఊర్లో మోతుబర్లను, డబ్బులున్న దుకాణాదారులని సహాయం అడుగుదాం. పిల్లల్ని సాయంత్రం వరకూ కాలేజీలో ఉంచి చదివించాలంటే రెగ్యులర్ క్లాసులు అయిపోయేక స్టడీ అవర్స్ పెడదాం. ఇవన్నీ స్టాఫ్ అంతా సరేనంటే అమలు చేద్దాం. ఇక నా జీతంలో నుంచి 2% నెల నెలా బాగా చదివే పిల్లలకు మెరిట్ స్కాలర్ షిప్పుగా ఇద్దామనుకుంటున్నానండి" అంది గబగబా.

ఆవేశంగా చెప్తున్నా ఆ మాటల్లోని స్థిరత్వానికి అబ్బుర పడ్డారాయన.

"చివరగా మరొక్కమాట. ఆగష్టు పదిహేనుకి స్వీటు బదులు చెప్పుల్లేని పిల్లలందరికీ తలా ఒక జతా చెప్పులు కొనిపెడదాం సర్" అంది.

"ఇన్నినాళ్ల బట్టి నా సర్వీసుల నీ అసుంటి మణిసిని సూడలె మేడం. మంచిది, గట్లనె చేద్దాం" అన్నారాయన నవ్వుతూ.

(కొనసాగింపు వచ్చేనెలలో)

Post your comments